

ఇరువది ఐదవ ప్రసంగము



భోజనానంతరము అందఱును స్వామిశ్రీ నిత్యానందులవారి వద్దకు చేరిరి. ఉరయశంకరభాయి పూర్వపు ప్రసంగమును జ్ఞాపకముచేసి గృహస్థాశ్రమమును గురించి కొంచెము చెప్పుడనెను.

గృహస్థాశ్రమము.

స్వా. ని. :—యావన్న వినతే జాయాం తావదర్థో భవేత్పుమాన్ ।

యన్న బాలైః పరివృతం శ్రమశానమివ తద్గృహమ్ ॥

“నూనవుడు భార్యను పొందనంతవరకు అర్థనూతుడుగనే అనుపూర్ణుడుగనే ఉండును. బాలుకులచే నిండియుండని ఇల్లు శ్రమశానముతో సమానము.”

జగదుత్పత్తికి ప్రథమసంకల్పముగా ప్రజాపతి మనువును శతరూపను సృజించెను. పురుషుడు ప్రథమమున ఒంటరిగా నుండుటచే రమణాదిక్రియలకు వేరొక ప్రాణిని కోరెను. ఇట్లు పత్నీపతుల ఆవిర్భావము జరిగినట్లు బృహదారణ్యకము చెప్పుచున్నది.

న వై నవ రేమే, తస్మాదేకాకీ న రమతే న ద్వితీయమైచ్ఛత్ ।
 న హైతావానాన యథా స్త్రీపుమాంసౌ సంపరిష్కృత్ । న ఇమమేవా
 త్మానం ద్యౌభాషాతయత్తతః పతిశ్చ సత్రీ వాభవతాం తస్మాదిదమర్థ
 యుగలమివ స్థ ఇతి హ స్మాఽహ యాజ్ఞవల్క్యుస్తస్మాదయమాకాశః
 స్త్రీయా పూర్వత ఏవ తాగ్ం సమభవత్తతో మనుష్యా అజాయన్ ॥

“ఈవిధముగా ఆప్రజాపతికి ఏవిధముగను ఆనందము కలుగలేదు. ఒంటరిగా నుండుటచే ఎవనికిని ఆనందము కలుగదు కదా! ఆతనికి రెండవవ్యక్తినిగూర్చి- భార్యనుగూర్చి- కోరిక కలిగెను. భార్యా భర్తలు ఒకరినొకరు ఆలింగనము చేసికొనిన స్థితిని ఆప్రజాపతి పొందెను. ఆతడు తననే రెండుగా విభజించెను, ఆవిధముగ

భార్యాభర్తలు ఉద్భవించిరి. రేండు పప్పుబద్దలు ఒక గింజనుండి వెలువడినట్లు వారు వెలువడిరి. ఎవరికి వారు అర్థభాగము మాత్రమే.

యాజ్ఞవల్క్యుడు ప్రజాపతినిగురించి ఈవిధముగా తెలిసికొనెను. ఆ న్యూనత్వము భార్యయొక్క అస్తిత్వముచే పూరించబడినది. ఆ మనువు భార్యయగు శతరూపను పొందెను. వారికి మనుష్యుడు జన్మించెను.

ఇదేవిధముగు వృత్తాంతము బైబిలునందుకూడ ఉన్నది. పరమాత్ముడు చెప్పెను. “మానవుడు ఒక్కడే ఉండుట బాగుగా లేదు. కావున నేను ఆతనికి సహాయకుడను సృష్టించెదను.” అని తలచి ప్రభువు భూమిమీదనుండు వనచరములగు జంతువుల నన్నిటిని సృష్టించెను. ఆకాశమునందు ఎగురు అన్ని పక్షులను పుట్టించెను. వాని నన్నిటిని ఆదముదగ్గరకు తీసికొనవచ్చి అడిగెను. “వీనిని నీవు ఏషేర్లతో పిలచెదవు.” అనంతరము ఆదము వానిని ఏ ఏ షేర్లతో పిలచెనో అవి నిలబడి యుండెను.

ఆదము అన్ని వశువులకును, జీవులకును, పేర్లు పెట్టెను. కాని ఆదమునకు తానుతప్ప మరియొక సహాయకుడు లేకుండెను. తరువాత పరమాత్ముడు ఆదమునకు గాఢనిద్ర రప్పించెను. ఆతడు నిద్రించెను. ఆసమయమున ఆతని ఒక ఎముకను, అచ్చటి మాంసమును తీసి ఆభాగమును యథాప్రకారముగా నింపివేసెను.

ఆ ఎముకతో ప్రభువు స్త్రీని సృష్టించి ఆమెను పురుషునివద్ద విడచెను. ఆదము చెప్పెను. ‘ఈమె నా ఎముకలలో ఒక ఎముక. మాంసమునందలి మాంసము. ఇది. “స్త్రీ” అనబడును. ఏలనన ఈమె పురుషునినుండి ఉత్పన్నమయినది, ఆమె ‘ఈలో’ అనుపేరుతో చెప్పబడినది.

అందుచే మనుష్యుడు తన తల్లిని, తండ్రిని విడచి తన భార్య సంపర్కమునందే ఉండును. భార్యాభర్తలు ఇరువురును నగ్నముగా నున్నను వారికి సిగ్గు కలుగదు.

“సర్వావయవసంపూర్ణాం సువృత్తామువ్సృహేన్నరః” అని ధర్మశాస్త్రమున వ్రాయబడినది. సమస్త అవయవములును సంపూర్ణముగా కలిగియుండి సదాచారశీలయగు కన్యను నరుడు వివాహము చేసికొనవలెను. వివాహముచేసికొను సమయమున కన్యయొక్క కులమును గురించి ఆలోచించమని శాస్త్రములు చెప్పుచున్నవి.

“సా సాధ్వీ పలఙ్గా యా చ పతిసేవాను తత్పరా”

“ఉత్తమకులమున జన్మించి సదాచారపరాయణురాలయి భర్తృసేవానిరతురాలగు కన్యను వివాహమాడవలెను.”

పూర్వకాలమున కులీనులనబడువారు కన్యావిక్రయము చేసెడివారు కారు. అంతే కాదు. వ్యవహారమునందుకూడ సచ్చీలురు. నిష్కపటులు. ఆదానప్రదానములయందు నమ్ముటకు వీలుగ నుండెడివారు. శాస్త్రములయందు చెప్పబడిన సత్యనిష్ఠాదులను పాటించెడివారు. ఈరోజులలో మాత్రము ఆకులములును, కులీనత్వమును పరంపరాగతమయిన మర్యాదపైనమాత్రమే ఆధారపడి ఉన్నవి. కులీనులు అకులీనులు చేయు పనులుకంటెకూడ తక్కువరకపు పనులు చేయుట అనేకచోట్ల కనబడుచున్నది.

అ కు లీ న మ గు కు ల ము.

కన్యావిక్రయము చేయుకులము అకులీనమగు కులము అని స్థూలముగా చెప్పవచ్చును.

కన్యాం ప్రదాయ ధైర్వ్యైర్నిరాత్మనః పరికల్ప్యతే,
దానభాణ్ణనటాదీనాం మార్గాఽయం న మహాత్మనామ్ ||

కన్యావిక్రయముచేసి జీవితము గడపుకొనుట దాసులు, హాస్యగాళ్ళు, నటులు చేయుపని. మహాత్ములు ఆచరించదగినదికాదు. కన్యావిక్రయము జరిగిన వంశమునందలి కన్యను వివాహమాడరాదు.

కన్యావిక్రయాదులు జరుగని వంశము ఉత్తమవంశము. కన్యావిక్రయముచేయు వంశము అపమవంశము.

స్వకన్యాపాలనం కృత్వా విశ్రీణాతీహం యో సరః ।

అర్థలోభాన్మహాయూథో మాంసకుణ్డం ప్రయాతి సః ॥

“తనకుమార్తెను పెంచి, ధనలోభముతో అమ్మునాడు మహా మూఢుడు. అతడు మాంసకుండమను సరకములో పడును.” కన్యను అమ్మిన వచ్చుధనముతో తిను అన్నము కన్యయొక్క- నూంసముతో సమానము. ఈదృష్టాంతము వినుడు.

ఒక బ్రాహ్మణుడు తన కుమార్తెను సమీపగ్రామమున విక్రయించి ఆధనముతో వచ్చుచుండెను. త్రోవలో ఒక ధర్మశాల ఉండెను. ఆసత్రములో ఉన్నతజాతులకు చెందినవారు ఉండెడివారు. కొంచెము దూరమున మిగిలిన జాతులవారు ఉండెడివారు. చాండాలాదులు ఉన్నత్రోవను వచ్చి ఆ బ్రాహ్మణుడు ధర్మశాలలో ప్రవేశించెను. అచ్చటివారు ప్రశ్నించిరి. “నీవు ఏజాతికి చెందినవాడవు?”

బ్రాహ్మణుడు:— నేను బ్రాహ్మణుడను.

అంతట అచ్చటివారు మరల ప్రశ్నించిరి.

“నీవు బ్రాహ్మణుడవైన చాండాలాదులు కుక్క-మాంసము వండు మార్గమున ఎందుకు వచ్చితివి? నీవు వెళ్ళి స్నానముచేసిరమ్మ.”

బ్రాహ్మణుడు స్నానమునకు వెళ్ళి అచ్చట కన్పించిన ఒక చాండాలునితో కోపముతో నిట్లనెను. “నీవు చాండాలుడ వనియు, ఇక్కడ కుక్క-మాంసమును వండుచున్నా వనియు మొదట చెప్పి యుండవలసినది. నీవు నన్ను అపవిత్రుని చేసితివి. నీమూలమున నేను స్నానము చేయవలసినవచ్చినది.”

చాండాలుడు ఆతనిని జాతిగూర్చియు, ఎక్కడనుండి వచ్చుచున్నది యును అడిగెను. బ్రాహ్మణుడు అన్నిసంగతులను వివరించెను. ఆతడు తన కుమార్తెకు పెండ్లిచేసి వచ్చుచున్నానని చెప్పెను.

చండాలుడు అడిగెను:— “పెండ్లిసమయమున ధనము ఏమైన తీసికొంటివా?”

బ్రా:— నేను బీద బ్రాహ్మణుడను. కొంచెము ధనము తీసికొనవలసివచ్చెను. ఏమి చేయుదును.

చాం:— అయిన నేను జాతిచండాలుడను. కాని నీవు కర్మచండాలుడవు. నేను కుక్కమాంసము వండుకొని తినుచున్నాను. నీవు నీకూతురు మాంసమున తినుచున్నావు. నీవు ఈమార్గమున వెళ్ళితివి. అందుచే నేను అవనితుడ నైతిని. కావున నేను స్నానము చేయవలసియున్నది.

కావున ఇట్టి వంశమునందలి కన్యను పరిణయమాడుట దోషము.

ఉధయ:— కన్యతండ్రి ధనము తీసికొనిన కన్యకు దోషము ఏమి? కన్య ఉత్తమురాలైన పాణిగ్రహణము చేయుటలో తప్పఏమి? స్వా. ని. :— క్రీతా ద్రవ్యేణ యా నారీ న సా పత్నీ విధీయతే |

న సా దైవే న సా వీత్ర్యే దాసీం తాం కశ్యపోఽబ్రవీత్ ||

“ధనముఇచ్చి కొనుక్కొనిన స్త్రీ భార్య అనబడదు. దేవుని సీత్యకార్యములందు ఆమెకు యోగ్యత లేదు. కశ్యపుడు ఆమె దాసి అని చెప్పెను.”

పూర్వకాలమున పురుషులు, స్త్రీలును బానిసలుగా అమ్మబడిడివారు. అమ్మకములో కొన్నవస్తువు తనదని చెప్పబడినట్లుగనే, అమ్మకములో కొన్న స్త్రీపురుషులు కూడ తనవారుగనే చెప్పబడుదురు. వారు మనవద్ద ఏపనిచేసినను, ఏమి అనుభవించినను దాసదాసి జనులతో సమానమే.

క్రయశ్రీతా చ యా కన్యా పత్నీ సా న విధీయతే ।

తస్మాజ్జాతా సుతాస్తేషాం విత్సవీజ్ఞం (న) విధీయతే ?

ధనమునిచ్చి కొనబడిన స్త్రీ భార్య అనబడదు. అట్టి భార్యకు పుట్టినకుమారుడు తండ్రికి పిండప్రదానము చేయుటకు అర్హతకలవాడని ఏశాస్త్రమునందును చెప్పబడలేదు.

భార్యాభర్తల ఆదర్శము.

సా భార్యాయా పతిప్రాణా సా భార్యాయా పౌత్రావతీ ।

మనోవాక్కర్మభిః శుద్ధా పత్యాదేశానువర్తినీ ॥

పతిని ప్రాణసమానముగా చూచునదియు, సంతానవతియును, మనస్సుచేతను, వాక్కుచేతను, కర్మలచేతను పరిశుద్ధమయినదియును, భర్తాజ్ఞానువర్తినియును అగు నామె భార్య. భార్య భర్తను ప్రాణముతో సమానముగా చూచుకొనవలెను. వంశవృద్ధికోరకు సంతానమును కోరవలెను. పవిత్రముగు అంతఃకరణమును కలిగియుండవలెను. పరిశుద్ధములగు కర్మలను ఆచరించవలెను. పతిమాట దేవునిమాట అని తలచి ఆతడు ఆజ్ఞాపించినట్లు సంచరించవలెను.

ఈవిషయమున కబీరు దృష్టాంతము కలదు.

ఒకనాడు సమీపముననున్న నగరమునుండి ఇద్దరు ముగ్గురు గృహస్థులు తమ సంధేహములను నివారణచేసికొనుటకు కబీరువద్దకు వచ్చిరి. ఆసమయమున కబీరు నేత నేయుచుండెను.

వారు ప్రశ్నించిరి. జ్ఞానము సంపాదించుకొనుట గృహస్థాశ్రమమునందు సులభమా? సన్యాసాశ్రమమునందు సులభమా?

ఇంతలో ఆయన భార్యను ఆజ్ఞాపించెను. “తామె తెగినది. అతుకుటకు దీపము తీసికొని రమ్ము.” ఆమె దీపము తీసికొనివచ్చెను. తామెను అతికినతరువాత కబీరు భార్యతో చెప్పెను. “దీపము తీసికొని వెళ్ళుము.” ఆమె ఆపకారము చేసెను. అనంతరము కబీరు

ఆగంతుకులతో చెప్పెను. మీసం దేహమునకు సమాధానము వచ్చినది. నాభార్య దీపము తీసికొని వచ్చినది. మరల దీపము తీసికొని పోయినది. గృహస్థులు అడిగిరి. “స్పష్టముగా తెలియజేయుడు.” ఆమహాత్ముడు వలికెను. “ఇట్టి పతివ్రతయగు భార్య ఉన్నచో గృహస్థాశ్రమమునందుకూడ సుఖముగా జ్ఞానము కలుగును. జ్ఞానము లేని భార్య ఉన్నచో ఈవిధముగా పట్టవగులుకూడ దీపము తీసికొని రమ్మని ఆజ్ఞాపించినప్పుడు ఏమి కన్పించుట లేదా. రాత్రియో పగలో తెలియుట లేదా? అని అడుగును. కాని ఈమె నా ఆజ్ఞను వేదవాక్యముగా తలచి దీపము తీసికొనివచ్చి హాజరయినది. ఇటువంటి భార్య ఉన్న వ్యక్తియొక్క జీవితము సుఖముగా గడచును. చతుర్విధ ఘరుషార్థములును నిర్వహించబడును. ఈవిధముగా ధర్మార్థకామమోక్షముల అన్నిటియందును ఒకేవిధముగ నడచువారికి పరమాత్ముడు సుఖము, శాంతి, కళ్యాణము కలుగజేయును.”

సంతుష్టో భార్యయా భర్తా భర్తా భార్యో తత్రైవ చ,

యన్మీన్నైవ కులే నిత్యం కల్యాణం తత్ర వై ధ్రువమ్ ||

ఏవంశమున భార్యవలన భర్తయు, భర్తవలన భార్యయు సంతోషముగా నుందురో ఆవంశమునకు నిస్సందేహముగా మంగళములు కలుగును. భార్యాభర్తలు ఉభయులును పరస్పరము కలసి యుండి సంతోషమును స్థిరపరచుకొనుటకు అన్యోన్యప్రేమానురాగములతో ప్రయత్నించుచుండవలెను. ఒకరితప్పులు మరియొకరు వెదకుట పనికాదు. ఒకరిపై మరియొకరు కోపించరాదు. పరస్పరము హితకరములగు పనులు చేసి సంతృప్తిని పొందవలెను. బండికి కట్టబడిన రెండుగుర్రములును సరిగా నడవక దేనివైపునకు అదియే లాగుటకు ప్రయత్నించినచో బండి తలక్రిందులగును. సరిగా నడచినచో ఏబాధయు లేకుండ గమ్యమును చేరును. అటులనే భార్యాభర్తలు కూడ ఒకరికొకరు అనుకూలురయి నడువవలెను.

భార్యాభర్తల ధర్మము.

అన్యోన్యస్యాఽవ్యభిచారో భవేదామరణాన్తి కమ్ ।

ఏష ధర్మః సమాసేన జ్ఞేయః స్త్రీపుంసయోః పరః ॥

భార్యాభర్తలు ఇరువురును ఆమరణాంతము ధర్మాకామములు మూడింటియందును వ్యభిచరించరాదు. అనగా భిన్నములగు ఉద్దేశ్యములను కలిగియుండరాదు. సంక్షేపముగా చెప్పదలచినచో ఇది భార్యాభర్తలు ఉభయుల శ్రేష్ఠమగు ధర్మము అని తెలిసికొనవలెను. భార్యయును, భర్తయును ధర్మమునందును, సాంసారిక కార్యములయందును, భోగములయందును వరస్పరము వ్యతిరేకములగు అభిప్రాయములతో నుండరాదు. భార్య భర్తకు సహకారిణిగను, సహధర్మచారిణిగను; సహభోగినిగను ఉండవలెను. ధర్మకార్యములయందు విపరీత భావములను కలిగియుండుట ధర్మవ్యభిచారము. ధర్మకార్యములయందు వ్యతిరేక భావములను కలిగియుండని భార్య సహధర్మచారిణి అనబడును. శాస్త్రీయదృక్పథముతో ఆలోచించిన తండ్రి భర్తకు కన్యాదాసము చేసినప్పుడే భర్తగోత్రమునకు ఆమె సంబంధించును. భర్తగోత్రమే ఆమె గోత్రము. అటులనే ధర్మముకూడను.

ఒకగామమునందు ఒక బ్రాహ్మణుడు ఉండెడివాడు. వారికి ఒకడే కుమారుడు. ఒకరోజున వారు పురాణమునందు నూరుగురు బ్రాహ్మణులకు భోజనము పెట్టిన కలుగు ఫలము ఒకసన్యాసికి భిక్ష చేసిన కలుగును అని వినిరి. అది విని ఆ బ్రాహ్మణుడు ప్రతిరోజును ఒక దండకమండలధారియగు సన్యాసినికాని, త్యక్తదండినికాని, అతడును కన్పించకపోయినచో శ్వేతవస్త్రధారియగు సన్యాసినికాని (కుటీచకుడు, బహూదకుడు, కంసుడు) ప్రతిరోజును భిక్షకు పిలువవలెనని నిశ్చయించెను. ఈనిర్ణయమునకు భార్యయు, కుమారుడును చాల బాధపడుచుండిరి. ఒకనాడు యథాప్రకారము ఆ బ్రాహ్మ

ఋదు భీక్షకు ఒకసన్యాసిని ఇంటికి తీసికొనివచ్చెను. ఇంటియరదు భోజనపాత్రలు లేనందున సన్యాసిని ఇంటకూర్చుండ నియమించి విస్తరాకులకొరకు బజారునకు వెళ్లెను. ఈ అడనుచూచి బ్రాహ్మణుని భార్య ఆసన్యాసితో నిట్లనెను :- “స్వామీ! తమరు ఈవలలో చిక్కుకొనిరా? ప్రతిరోజు తమవంటివారిని పిలచి కడుపునిండ తిని పించి దుడ్డుకర్రతో ఎముకలు విరుగగొట్టి తరిమివేయుట నాభర్తకు అలవాటు. తమరు ఈఊబిలో దిగపడితిరే! తమరు ఈదురదృష్టము నుండి తప్పించుకొనగోరినచో నాభర్త ఇంటికి వచ్చుటకు పూర్వమే ఇక్కడినుండి వెళ్ళిపోండు.”

బ్రాహ్మణి వాక్యములను విని సన్యాసి అచ్చటినుండి బయలుదేరి వెళ్లిపోయెను.

ఇంతలో బ్రాహ్మణుడు విస్తరాకులు తీసికొని ఇంటికి వచ్చెను. ఆతనికి సన్యాసి కన్నడలేదు. “స్వాములవారు ఎక్కడికి వెళ్లిరి?” అని ప్రశ్నించెను. భార్య సమాధానము చెప్పెను. “వారు దుడ్డుకర్ర కావలెననిరి. నేను ఇవ్వనస చెప్పితిని. అంతట వారు కోపముతో లేచి వెళ్లిపోయిరి.”

బ్రాహ్మణుడు పలికెను. “అయ్యో! ఎంత తప్పుచేసితివి! ఒక దుడ్డుకర్ర ఇచ్చినచో ఏమి పోవును?” ఇట్లని బ్రాహ్మణుడు దుడ్డుకర్ర తీసికొని సన్యాసికి ఇచ్చుటకై పరుగిడెను. దూరముగా సన్యాసి పోవుచుండుట చూచి “స్వామీ! నిలబడుడు. ఈదుడ్డుకర్ర తీసికొని వెళ్లుడు” అని గట్టిగా పిలచుచు ఊపిరి బిగవట్టి వేగముగా సన్యాసి వెనుక పరుగిడసాగెను. భార్య చెప్పిన విధముగా బ్రాహ్మణుడు కొట్టుటకు దుడ్డుకర్ర తీసికొని వచ్చుచున్నాడని తెలిసికొని సన్యాసి ఉరకలు వేసికొని పరుగిడసాగెను. ముందు సన్యాసి వెనుక బ్రాహ్మణుడును పరుగెత్తిరి. బ్రాహ్మణుడు “స్వామీ, దుడ్డుకర్ర తీసి

కానుడు" అని ఎంతచెప్పుచు పరుగెత్తినను నన్యసి ఆకేకకు అందలేదు. 'బ్రాహ్మణుడు అలసిపోయి నిరాశతో ఇంటికి తిరిగివచ్చెను.

ఇట్లు ధర్మకార్యములయందు భర్తకు విపరీతముగా సంచరించి నచో అట్టి భార్య సహధర్మచారిణి కాదు.

సహభోగిని:—భర్తకు పరనారియందును, భార్యకు పరపురుషునియందును అనురాగము కలిగినచో వారు ఇరువురును భోగమునందు వ్యభిచారము చేయుచున్నట్లు ఎరుగనగును. ఈభోగమునకు సంబంధించిన వ్యభిచారము అన్నివిధముల దూష్యము. దీనిచే పాపమును, అపవిత్రీతయును కలిగి ధర్మభ్రష్టులగుదురు. పురుషుడు పరస్త్రీనికాని, స్త్రీ పరపురుషునికాని ఆసక్తికల దృష్టితో చూచినచో అది మానసిక వ్యభిచారము.

జమదగ్నిమహర్షి భార్య ప్రీతిదినము నదిలోనికి స్నానము చేయుటకు వెళ్ళుచుండెను. స్నానము చేసినతరువాత ఇసుకతో కుండను తయారుచేసి ఋషికి అర్ఘ్యాది విధులను నిర్వర్తించుటకు జలమును తీసికొని వచ్చుచుండెడిది. ఒకరోజున ఆమె స్నానము చేయుచుండగా కార్తవీర్య మహారాజు ఆకాశమార్గమున వెళ్ళుచుండెను. ఆయననుచూచి ఋషిపత్ని ఇట్లనెను. "ఎంత సౌందర్యవంతుడు!" అనంతరము ఆమె స్నానముచేసి యశ్రాప్రకారము ఇసుకతో కుండను చేయుటకు ప్రయత్నించెను. కాని కుండ తయారవలేదు. ఎంతశ్రమపడినను ఇసుకతో కుండ తయారవలేదు. ఋషి భార్య కుండలేకుండ ఆశ్రమములోనికి వచ్చుటచూచి జమదగ్ని ఆమెను ప్రశ్నించెను. "నీవు నీకు తీసికొనిరాలేదా?" ఋషిపత్ని చెప్పెను. "నేడు కుండ తయారవలేదు."

జమదగ్ని అడిగెను. "నీపురుషుని అయిన చూచితివా?"

భార్య:—కార్తవీర్యమహారాజు ఆకాశమునందు వెళ్ళుచుం
డెను. ఆయన ఎంత అందమైనవాడు అనుభావము నాకు కలిగెను.

అంతట జమదగ్ని ఇట్లనెను:—“నీవు మానసిక వ్యభిచారము
చేసితివి.”

ఇట్లని ఆయన తనకుమారుడగు పరశురాముని పిలిచిచెప్పెను.
“నీతల్లిని సంహరించుము.” తండ్రి చెప్పినట్లు కుమారుడు చేసెను.
తాత్పర్యమేమన, తన భార్య తప్ప మిగిలినస్త్రీల నందరను తల్లి, లేక
సోదరి అను దృక్పథముతో చూడవలెను. తనభర్త తప్ప మిగిలిన
పురుషు లందరియందును తండ్రి లేక, సోదరుడు అనుభావముతో
ప్రవర్తించవలెను.

ఈకారణముచేతనే భార్యాభర్తలు ధర్మార్థకామములయందు
వ్యభిచరించరాదు అని ఉపదేశించబడినది.

“తథా నిత్యం యతేయాతాం స్త్రీపుంసౌ తు కృతక్రియా!
యథా నాభివరేతాం తౌ వియుక్తావితరేతరమ్॥”

“వివాహము చేసికొనిన భార్యాభర్తలు వియోగావస్థయందు
కూడ వ్యభిచారము చేయకుండుటకు ఎల్లవేళలయందును ప్రయ
త్నించవలెను.”

భార్యాభర్తలు ఎంతకష్టము పడవలసివచ్చినను సహించి
ఒకరినొకరు ఎల్లప్పుడును రక్షించుకొనవలెను. కొన్నివేళలయందు
భర్త వ్యాపారాదులకొరకు పరదేశము వెళ్లవలసి వచ్చును. అటు
లనే భార్య పుట్టింటికి వెళ్ళవలసి వచ్చును. ఈ పరిస్థితులయందు
ఉభయులును వ్యభిచరించరాదు.

పురుషుడు తనను రక్షించుకొనగలడు. కాని భార్య పరాధిను
రాలు. అబల. కావున ఆమెను రక్షించుట భర్త ధర్మము. అయి
నను వాస్తవమునకు భార్య తనను తాను రక్షించుకొనవలెను.

అరక్షితా గృహే రుద్ధాః పురుషైరాప్తకారిభిః

ఆత్మానమాత్మనా యాస్తు రక్షేయః తాః సురక్షితాః॥

ఇంటిలో ఆజ్ఞాపించు పురుషుల నడుమ ఉన్నను స్త్రీ రక్షణ లేనిదిగనే ఉండును. తనను తాను రక్షించుకొను స్త్రీయే పరిపూర్ణ రక్షణకల నారి. సదాచార పరాయణురాలగు వనిత ఏకట్టు బాట్లు లేకపోయినను తనశీలమును తానే కాపాడుకొనును. సచ్చీల యగు రమణి తనభర్త పరదేశములకు వెళ్ళినపుడు అతనిమిత్రులు మొదలగువారితో ఎతయో మర్యాదతో ప్రవర్తించును. వారితో సంభాషించు అవకాశములు చాల తక్కువ ఉండును. తగినంత కారణము లేనిదే బయటకు ఎక్కడికిని వెళ్ళదు. సుందరవస్త్రాలంకారములను ధరించి షోకుగా తిరుగదు. ఇట్టి ఆచారములతో మర్యాదగా సంచరించవలెను. క్షిప్రపరిస్థితులయందుకూడ సమయస్ఫూర్తితో తనను రక్షించుకొనవలెను.

ఒకమారు ఒక ఉత్తమకుటుంబీకురాలి భర్త ఏదో వనిమీద ఇతరగ్రామమునకు వెళ్ళెను. భార్య ఒకతెయే ఇంటిలో ఉండెను. గృహము చాలవిశాలమైనది. సంధ్యాకాలమయి దీపము వెలిగించిన తరువాత ఒక నీచుడగు యువకుడు ఆమె ఒంటరిగా నుండుట తెలిసికొని భవనమునందలి ఒకచీకటికోణములో దాగికొని యుండెను. ఆమెకు ఇది తెలియదు. రాత్రి 8, 9 గంటలకు సింహద్వారమును మూసివేసెను. రాత్రి పన్నెండుగంటలకు ఆ నీచుడు మూలనుండి బయటకు వచ్చెను. ఆమె ఒంటరిగానుండెను. ఇట్లు ఇతరఇండ్లతో సంబంధములేకుండ ఉండెను. కావున ఆమె తన శీలమును కాపాడుకొనుటకు ఉపాయమును ఆలోచించెను. ఆమె ధైర్యముతో ఆపురుషుని సమీపించి ఇట్లనెను. “నీవు వచ్చుట చాలమంచిపని. దైవము నాయుండలి అవ్యాజానురాగముతో నిన్ను నాచేతకు పంపెను.

నాభగ్ర నన్ను పెట్టుబాధలకు అంతులేదు. ఆతడు అనిన నాకు ఎంతయో విరక్తి కలిగినది. నేను ఆతడు ఇంటియందు కూడ లేదు. నీవు నేడు వచ్చుట నా అద్భుతము. మనము ఇరువురము కలసి ఎచ్చటికైనా వెళ్ళిపోవుదము. ఇదియే మంచి అవకాశము.”

ఇట్లు చెప్పుచు నగలు, నాణెములు ఉన్న పెట్టెలను చూపించి ఆమె ఇట్లు పలికెను.

“ఇవిగో ఇవి ఆ నగలపెట్టెల తాళములు. నావద్ద మనము ఇరువురము జీవితాంతమువరకు అనుభవించినను సరిపోవునంత ధనము కలదు. నీవు నగలు, ధనము మూటకట్టుచూడుము. నేను త్రోవలో తినుటకు పూరీలు, కూర మొదలగునవి తయారుచేసి తీసికొని వచ్చెదను.”

ఇట్లు చెప్పి ఆమె నంట ఇంటిలోనికి వెళ్ళెను. ఆమె పూరీలు, కూర తయారుచేసెను. ఆవ్యక్తి నగలు, ధనము మూటకట్టెను. ఆతనిని పిలచి ఆవనిత ఇట్లనెను. “పూరీలు తయారుచేసితిని. కొంచెము రుచిచూడుము” అని అతనిని వంటఇంటిలో కూర్చుండబెట్టి పొయ్యి మీద సలసల కాగుచున్న నూనె అతని ముఖముపై పోసెను. తరువాత ఆమె బైటికివచ్చి గోలచేసెను. అంత నలుగురును వచ్చి ఆతనిని పట్టుకొనిరి.

తాత్పర్యమేమన, భార్య విద్వాంసురాలును, సచ్ఛీలయును, బుద్ధిమంతురాలును అయినచో తనను తానే రక్షించుకొనును. దేవుడుకూడ ఆమెకు సహాయము చేయును.

ఉదయ:— చాలమంది స్త్రీలకు చదువుచెప్పించరాదనెదరు. వారు తమ పుత్రికలను పాఠశాలలకుకూడ పంపరు. దాని పరిణామముగా వారికి బౌద్ధికవికాసము కలుగదు. ఆకారణముచే చదువురాని స్త్రీలు బుద్ధిని ఉపయోగించి తమను తాము రక్షించుకొనలేదు.

బాలికలకు చెప్పదగిన చదువు.

స్వా. ని. :— పూర్వకాలమున బాలికలుకూడ ధర్మశాస్త్రములు, సాహిత్యము, సంగీతము మొదలగునవి చదివెడివారు. ఈవిషయము పూర్వకాలమునందలి స్త్రీలగు సీత, దమయంతి మొదలగువారి ఇతిహాసములను చదివినచో తెలియనగును. ఈమధ్య కొంతకాలమునుండిమాత్రము కారణాంతరములచే బాలికలకు సామాన్యజ్ఞానముకూడ కలిగించుట మానివేసిరి.

మహానిర్వాణమున వ్రాయబడినది.

కన్యాప్రేవం పాలనీయా శిక్షణీయాఽతియత్పతః!

దేయా వరాయ విదుషే ధనరత్ననమన్వితా॥

“బాలికనుకూడా ఇటులనే పోషించి, శ్రద్ధగా చదువుచెప్పించవలెను. ధనముతోను, రత్నములతోను ఆమెను విద్వాంసుడగు భర్తకు ఒసగవలెను.”

కుమారునకు చదువుచెప్పించినట్లుగనే కుమార్తెకుకూడ వ్యవహారజ్ఞానమును, పరమార్థజ్ఞానమును కలుగు చదువు చెప్పించవలెను. తల్లి గృహచారములు - అనగా అత్త, మామ, భర్త మొదలగువారితో ఎట్లు ప్రవర్తించవలెను అనునది నేర్పవలెను. స్వధర్మమును ఎరుగనట్టియు, అత్త, మామ, భర్త మొదలగువారితో లాభకరవ్యవహారమున ఎట్లు ప్రవర్తించవలెనో తెలియనట్టియు బాలికను పరిణయమాడరాదని శాస్త్రములు చెప్పుచున్నవి.

మహానిర్వాణము చూడుడు.

అజ్ఞాతపతిమ ర్యాదామజ్ఞాతపతినేవనామ్,

నోద్బాహయేత్ పితా బాలామజ్ఞాతధర్మజ్ఞాననామ్॥

“భర్తతో మెలగవలసిన రీతులు తెలియనట్టియు, భర్తను సేవించుట తెలియనట్టియు, ధర్మనియమములను తెలియనట్టియు బాలికకు తండ్రి వివాహము చేయరాదు.”

ఈరోజులలో ధర్మశాస్త్రపరిజ్ఞానము లేకపోయినను బాధ లేదు. కాని భర్తృసేవాపరిజ్ఞానమునూత్రము తప్పక ఉండవలెను.

ఉదయపురరాణా తన కుమార్తెను మరికొందరు రాజులవలె మహమ్మదీయరాజులకు ఇచ్చి పెండ్లిచేయలేదు. అంతే కాదు. మహమ్మదీయరాజులతో వైవాహికసంబంధములుకల రాజులతోకూడ వైవాహికసంబంధములు చేసినారాదని నిర్ణయించెను. తన కుమార్తెలను తన రాజ్యమునందలి సర్దారులకే వివాహము చేయ మొదలిడెను. అట్లు వివాహము చేసినొనిన ఒక కుమార్తె అత్తవారి ఇంటికి వెళ్ళిన రెండవరోజున భర్త ఆమెను పిలచి ఎచ్చటికో బైటికి వెళ్ళవలసి యున్నదనియు, పాదరక్షలు తీసికొనివచ్చి ఎదుట నుంచమనియు చెప్పెను. రాకుమార్తె పలికెను. నేను దాసీమనిషినా? నేను ఇట్టివని చేయను” అని ఆమె తన పుట్టింటికి వెళ్ళిపోయి తనతల్లితో ఈసంగతి చెప్పెను. రాణా కుమార్తెకు బోధించుటకు ఒక యుక్తిని పన్నెను. ఒకనాడు దర్బారులో జరిగిన సభకు తన అల్లుడు వచ్చెను. తననాకరుతో ఫలానా సర్దారుయొక్క (తన అల్లుడు) పాదరక్షలు ఫలానాచోట ఉంచును అని చెప్పెను. ఆ పాదరక్షలు ఉంచబడినచోటును తన అంతఃపురములోనివారు అందరును తెరవెనుకనుండి చూచుటకు వీలుగ నుంచెను. రాణిని, కుమార్తెను ఇంకను ఇతరస్త్రీలనుకూడ అచ్చటనుండి చూడనియనించెను. సభ పూర్తి అయినతరువాత తన అల్లుని ఆగమని చెప్పెను. అందరును వెళ్ళినతదుపరి అసర్దారు తాను పాదరక్షలు విడచినచోటుకు వానిని ధరించవెళ్ళెను. అది అచ్చట దొరకలేదు. “ఇచ్చట లేనిచో మరియొకచోట నుండును, ముందునకు నవవుము, అక్కడ నుండును” అని రాణా పలికెను.

అవిధముగా రాణా సర్దారును పాదరక్షలు ఉన్నచోటికి తీసికొనివచ్చెను. తెరలోనుండి రాణి, రాకుమార్తె మొదలగు రాజకుటుంబ

బములోని వారందరును రాణాను సర్దారును చూచుచుండిరి. రాణా రెండు పాదరక్షలను తీసి తన రుమాలుతో దులిపెను. సర్దారు ఇది చూచి సిగ్గుపడుచుండ రాణా ఇట్లనెను. “మీరు మాఅల్లుడుగారు. మాకు పూజ్యులు. ఈవిధముగా పలికి రెండు పాదరక్షలును రాణా తనచేతులతో తొడగెను. “మాఅమ్మాయి బాల్యచాపల్యముచే తన ధర్మమును గుర్తించలేకపోయినది, తమించుడు” అని చెప్పెను.

గృహస్థాశ్రమ ధర్మములను నేర్పుట తల్లిదండ్రుల ధర్మము అని దీని తాత్పర్యము.

అనంతరప్రసంగమున ఉదయశంకరభాయి ఈసందేహమును వ్యక్తము చేసెను. “చిత్తము చాలమలినముగా నుండును. దానిని శుద్ధముచేయుటకు ఏదైన సాధనము కలదా?”

స్వా. ని. :—భగవత్స్వరూపులగు ఆచార్యులు చెప్పిరి.

శిష్టాన్నమీశార్చనమార్యసేవాం తీర్థాటనం స్వాశ్రమధర్మనిష్ఠామ్,
యమానునక్తిం నియమానువృత్తిం చిత్తప్రసాదాయ వదనీతక్షణః॥

“పరిశుద్ధమగు సంపాదనముద్వారా లభించినఅన్నము, ఈశ్వర భక్తి, శ్రేష్ఠవ్యక్తులను సేవించుట, తీర్థయాత్రలు, తమతమ ఆశ్రమముల ధర్మములయందు శ్రద్ధ, అహింసాదినియమములను ప్రేమతో అనుష్ఠించుట, నియమానుష్ఠానము మొదలగు సాధనములు చిత్తప్రసన్నతకు, అనగా చిత్తనైర్మల్యమునకు అవసరములుఅని చిత్తశుద్ధికి వలయుసాధనములు తెలిసినవారు చెప్పిరి.”

1. శిష్టాన్నమ్ :—శిష్టాన్నము అనగా న్యాయముగా సంపాదించిన ఆహారము. ఆవిషయమున ఇట్లు చెప్పబడినది.

న్యాయోపాత్తితవితైన కర్తవ్యం జ్ఞానరక్షణమ్ |

అన్యాయేన తు యో జీవేత్ సర్వధర్మబహిష్కృతః॥

“న్యాయముగా సంపాదించిన ధనముచే జ్ఞానమును రక్షించు కొనవలెను. అన్యాయముగా సంపాదించిన ధనముతో జీవించిన వాడు సర్వధర్మబహిష్కృతుడు.”

న్యాయోపార్జితవర్జితైః :—న్యాయముగా సంపాదించిన ధనమునగా ఉద్యోగస్థులు తమ జీతములన్న లంచములేమియు తీసికొనరాదని భావము. అటులనే వ్యాపారస్థులు అధికలాభములు తీసికొనకుండ సంపాదించు ధనము న్యాయోపార్జితము అనబడును.

జ్ఞానరక్షణమ్ :—జ్ఞానరక్షణము అనగా ధర్మాచరణము. పరోక్షజ్ఞానము కలిగినతరువాత న్యాయముగా సంపాదించిన ధనము, అహింస మొదలగు దైవసంపదను ఉపయోగించి, ధర్మమును ఆచరించి అపరోక్షజ్ఞానమును పొందుటకు ప్రయత్నించవలెను. ఇచ్చట ఈ ‘జ్ఞానరక్షణం’ అను శబ్దము పరోక్షజ్ఞానరక్షణమును గురించి వ్రాయబడినది.

అన్యాయేన తు యో జీవేత్ :—ఇక అన్యాయముగా సంపాదించిన ధనముతో జీవించువారిసంగతి ఆలోచించెదము. ఉద్యోగవర్గము, వ్యాపారస్థులు మొదలగువారినుండి తమ అధికారమును దురుపయోగపరచి లంచములను తీసికొనెదరు. అటులనే వ్యాపారస్థులు తమ వస్తువులు చెడ్డవి అయినను మంచివస్తువుల ఖరీదును తీసికొనెదరు. ఆవిధముగా వారు లాభములను సంపాదించెదరు. కొంతమంది వేలకొలది కూలీలను యంత్రములతోను, కర్మాగారముల యందును పనిలోనికి తీసికొని వారిచే రోజంతయును పనిచేయించెదరు. నాలుగణాలునూత్రము కూలి ఇచ్చెదరు. ఇట్లు సంపాదించిన ధనము అన్యాయముగా సంపాదించిన ధనము అనబడును. ఇట్టివారు ఎంతకాలము, ఏవిధమైన ఉపాసన చేసినను మలవిక్షేపదోషములు నశించి వారికి జ్ఞానము కలుగదు. వారు సర్వధర్మబహిష్కృతులు.

ధర్మశాస్త్రమున చెప్పబడినది.

న్యాయార్జితధనస్తత్త్వజ్ఞాననిష్ఠోఽతిథిప్రియః,
శాస్త్రవితీ సత్యవాదీ వా గృహస్థత్వేఽపి ముచ్యతే॥

“న్యాయముగా ధనమును సంపాదించువాడును, తత్త్వజ్ఞానము నందు నిష్ఠకలవాడును, అతిథులయందు ప్రేమకలవాడును, శాస్త్రజ్ఞుడును, సత్యవ్రతుడును అయినవాడు గృహస్థాశ్రమమునందే ముక్తిని పొందును.”

2. ఈ శార్ప న మ్:- అనగా ఈశ్వరభక్తి అనగా పరమాత్ముని యందలి భక్తి చెప్పబడినది. శాండిల్యసూత్రమున “సా పరాసురక్తి రీశ్వరే” అని యున్నది. ఈశ్వరునియందలి అనన్యప్రేమయే భక్తి.

3. ఆర్యసేవామ్ :- ఆర్యులు అనగా దైవసంపదకల సదాచారపరాయణులగు జనులు. వారిని సేవించుట ఆర్యసేవ అనబడును.

4. తీర్థాటనమ్ :- పుణ్యక్షేత్రసందర్శనముచే అంతఃకరణము పరిశుద్ధమగును. శ్రీరామచంద్రుడంతటి వైరాగ్యవంతుడుకూడ అంతఃకరణ పరిశుద్ధ్యమునకు పుణ్యక్షేత్రసందర్శనమునకు వెళ్లెను.

5. స్వాశ్రమధర్మనిష్ఠామ్ :- తమతమ ఆశ్రమ ధర్మముల యందు నిష్ఠతో నుండుట.

శాస్త్రమునందు వ్రాయబడినది.

యతీనాం ప్రశమో ధర్మో నియమో వనవాసినామ్,
దానమేవ గృహస్థానాం కుట్రూషా బ్రహ్మచారిణామ్॥

“యతిధర్మము శాంతి. వానప్రస్థులకు నియమపాలనము ధర్మము. గృహస్థుల ధర్మము దానము. బ్రహ్మచారులకు గురు శుశ్రూష ధర్మము.”

యతీనాం ప్రశమోధర్మః:- శ్రుతి చెప్పుచున్నది.

కాస్తో దాస్త ఉపరత స్తితిక్షః సమాహితో భూత్వాఽఽత్మన్యోవాఽఽ
త్మానం పశ్యతి.

“సన్యాసి శమము, దమము, ఉపరతి, తితిక్షలను పొంది తన
ఆత్మయందే ఆత్మను చూచును.”

సర్వకాలసర్వావస్థలయందును వాసనాత్యాగము శమము.
బాహ్యేంద్రియనిగ్రహము దమము. విషయవివృత్తి ఉపరతి. సర్వ
దుఃఖశమనము తితిక్ష, పరమాత్మనియందలి చిత్తైక్యాగత సమా
హితత్వము.

నియమో వనవాసినామ్ :- స్మృతి చెప్పుచున్నది.

అథ విప్రో వనం గచ్ఛేద్విని వా భార్యయా సమా |

జితేన్ద్రియో వసేత్తత నిత్యం శ్రౌతాగ్నికర్మకృత్ ||

“గృహస్థాశ్రమము పూర్తి అయినతరువాత బ్రాహ్మణులు
భార్యతోకాని, భార్యలేకుండకాని అరణ్యములోనికి వెళ్ళవలెను.
అక్కడ జితేంద్రియులుగా నివసించవలెను. యథావిధిగా శ్రౌతాగ్ని
హోత్రములను ఆచరించవలెను.”

శ్లోకమునందలి “అథ” శబ్దమునకుగృహస్థాశ్రమమునకు తరువాత
అనిఅర్థము. ఆకారణముచే గృహస్థాశ్రమమును నిర్వహించకుండ
వానప్రస్థాశ్రమమును స్వీకరించరాదనిభావము.

యోగాభ్యాసరతో నిత్యం స్థానాసనవిహారవాన్ |

హేమన్తగ్రీష్మవర్షాసు జలాగ్నాశమాశ్రయేత్ ||

కూర్చునియున్నను, నిలబడియున్నను, నడచుచున్నను చిత్త
మును యోగాభ్యాసమునందు లగ్నము చేయవలెను. హేమంతఋతు
వ్రునందు జలమునందు కూర్చొనవలెను. గ్రీష్మమునందు పంచాగ్ని
మధ్యమున కూర్చొని తపస్సుచేయవలెను. అనగా నలుదిక్కులను
అగ్నిహోత్రములను ప్రజ్వలింపజేసికొని శిరముపైనున్న సూర్యుని

ఐదవ అగ్నిగా భావించి అగ్నితపమును, సూర్యాతపమును సహించుచు తపస్సు చేయవలెను. ఇది పంచాగ్నితపము. వర్షముతువునందు ఆరుబయట కూర్చొని వర్షమును సహించుచు తపస్సు చేయవలెను. అనగా నీచు, వేడి, చలి సహించవలెను.

అగ్నినాత్మని వైతానాన్ సమారోవ్య యథావిధి।

ఆనగ్నిరనికేతః స్యా స్మిన్మూలభలాశనః॥

శ్రౌతాగ్నులను మూడింటిని యథావిధిగా తనయందే ఆరోపించుకొని అగ్నియును, అగ్నిశాలయును లేకుండ మానముగానుండి, దుంపలు, కాయలు మొదలగువానితో తన్నజీవితమును నిర్వహించుకొనవలెను. అనగా నివ్వరిధాన్యము, యవ మొదలగుజాతులకు చెందినవికూడ తినరాదు. కందములు, మూలములు, ఫలములు మాత్రము అరణ్యమునుండి సంపాదించుకొని తినవలెను.

దానమేవ గృహస్థానామ్:- ఇచట గృహస్థధర్మము దానము మాత్రమే అని ఏల వ్రాయబడినది అను సందేహము కలుగవచ్చును. కలియుగమునందు దానముమాత్రమే ప్రధానమైనదిగా పరిగణించబడినది. ఏలనన, ఈకాలమునందలి జనులలో యజ్ఞములు, తపమును చేయు సామర్థ్యము కుంటువడినది. కావున అంతఃకరణపారిశుద్ధ్యము కొరకు దానమే ముఖ్యమని తోలువబడినది.

బృహత్ప రాశరస్మృతి చెప్పుచున్నది.

తపః వరం కృతయుగే త్రేతాయాం జ్ఞానమువ్యతే।

ద్వాపరే యజ్ఞమేవాహుః దానమేకం కలౌ యుగే॥

“కృతయుగమున తపము శ్రేష్ఠము. త్రేతాయుగమునందు జ్ఞానము ఉత్తమము. ద్వాపరమున యజ్ఞము ప్రధానము. కలియుగమున దానమే ముఖ్యము.”

గృహస్థులు కృతయుగమున తపము చేయుచుండిరి. వారికి సంవత్సరము పాటైనను సరే అన్నములేకుండ జీవించియుండగల శక్తియుండెడిది. ద్వాపరమున యజ్ఞములు చేయుచుండిరి. కావున యజ్ఞశక్తిచే తలచినది చేయగలిగెడివారు. యజ్ఞముచేసి వర్షము కావలసనిన కురిపించెడివారు. ఇట్లే సమస్తక్రియలను యజ్ఞములచే సాధించెడివారు. నేటిజనులలో తపస్సుకాని, యజ్ఞముగాని చేయు శక్తిలేదు. కావున దానమే ముఖ్యమని చెప్పబడినది. ప్రతివ్యక్తియు తనశక్తిని అనుసరించి శ్రద్ధాభక్తులతో దానము చేయవలెను.

పాత్రస్య హి విశేషేణ శ్రద్ధాదానం తథైవచ |

అల్పం వా బహు వా ప్రేత్య దానస్యావప్యతే ఫలమ్ ||

“దానమునిచ్చు దాతలు తమశ్రద్ధకు తగినట్లుగా ప్రతిగ్రహీత యోగ్యతను అనుసరించి కొంచెమో, అధికమో దానముచేసి మృతిచెందినతరువాత దానఫలమును పొందెదరు.”

దానము కొంచెమైనను, అధికమైనను తనశక్తిని అనుసరించి చేయవలెను. అదికూడ శ్రద్ధతో చేయవలెను. ప్రజలు ఏమనుకొనెదరో అను భయముతో దానముచేయువాడు లోకుల నిందనుండి విముక్తుడగును. కాని అతడు దాతగా పరిగణించబడడు. నిజముగా దారిద్ర్యముతో బాధపడువానికే దానము చేయవలెను.

ధర్మశాస్త్రములు ఘోషించుచున్నవి.

శక్త్యాన్నదానం సతతం తితిషా ధర్మనిత్యతా |

యథార్థం ప్రతిపూజా చ సర్వభూతేషు వై నదా ||

“శక్తిని అనుసరించి ఎల్లకాలములయందును అన్నదానము చేయవలెను. సుఖదుఃఖములను సహించుచు నిత్యధర్మమును ఎల్లప్పుడును ఆచరించవలెను. వారివారి యోగ్యతనుబట్టి ఎల్లప్రాణులను ఆదరించి పోషించవలెను.”

ఆకలితో బాధపడువారికి అన్నము పెట్టవలెను. దుఃఖములతో బాధపడువారికి ఓర్పిని కలుగజేయవలెను. లోకకళ్యాణకరములగు ధర్మములను ఆచరణలోనికి తేవలెను. ప్రతిప్రాణియు ఈశ్వరస్వరూపుడని భావించి వానియందు ప్రేమను కలిగియుండవలెను.

మహాభారతమున ఉద్బోధించబడినది.

దేయూర్తస్య శయనం పరిశ్రాంతస్య వాసనమ్ ,

తృషితస్య చ పానీయం శ్చధితస్య చ భోజనమ్ ॥

“రోగముతో బాధపడువానికి శయ్యను, అలసినవానికి ఆసనమును, దప్పికగొన్నవానికి దాహమును, ఆకలిగొన్నవానికి అన్నమును ఇవ్వవలెను.”

ఎవరికి ఏవస్తువు ఎప్పుడు కావలెనో వారికి ఆవస్తువును అప్పుడు సమయానుకూలముగా దానము చేయవలెను. తాను ఇతరునకు ఎట్లు ఇచ్చునో తనకు పరమాత్ముడు అట్లనే ఇచ్చును.

ఇతరశాస్త్రములుకూడ బలపరచుచున్నవి.

అన్నదః సుఖమాప్నోతి సుతృప్తః సర్వవస్తుషు |

భూమిదానాత్పరం నా స్తి విద్యాదానం తతోఽధికమ్ ॥

“అన్నమును దానముచేయువాడు సుఖమును పొందును. సర్వ పదార్థములను పొంది తృప్తిని పొందును. భూదానము ఉత్తమమైనది. విద్యాదానము అంతకంటెను మించినది.”

ధనముమాత్రమే దానము చేయవలసిన పదార్థము అని అనుకొన నవసరము లేదు. అన్నదానము క్షణకాలమున తృప్తిని కలుగజేయును. అంతకంటెను భూదానము ఉత్తమమైనది. విద్యాదానము వీని అన్నిటికంటెను శ్రేష్ఠమైనది. ఏలనన ఇది ఉభయులకును శ్రేయస్సును కలుగజేయును.

బౌషదం పథ్యమాహారం స్నేహాభ్యం ప్రతిశ్రయమ్ |
 దానాన్మౌవం ప్రదేయాని హ్యన్యాని చ విశేషతః |
 దీనాన్ధృత్యపణాదిభ్యః శ్రేయస్కామేన ధీమతా ||

“బుద్ధిమంతులు తమశ్రేయస్సుకొరకు దీనులకును, అధులకును, దరిద్రులు మొదలగువారలకును బౌషధములు, పథ్యపానములు, తైలాభ్యంగము, నివాసము మొదలగునవి ఇవ్వవలెను. ఇతరదానములు కూడ విరివిగా చేయవలెను.”

ఈవిధముగా శక్త్యనుసారము సత్ప్రాతునినకు చేయుదానమే దానము అనబడును. అసత్ప్రాతునినకు చేయుదానము వ్యర్థము. బాధపడువారలకు చేయు దానములో బాధపడుచున్న తన సోదరులకును, కుటుంబీకులకును చేయుదానము శ్రేష్ఠతరమైనది.

మనువు వాక్యమును పరిశీలింపుడు.

శక్తః పరజనే దాతా స్పృజనే దుఃఖణీవినీ |
 మధ్వాపాతో విషాస్వాదః స ధర్మప్రతిరూపకః ||

“ఇతరులకు విరివిగాదానముచేయుచు, తనవారలు దుఃఖించుచుండగా చూచుచుండువాడు ధర్మమునకు వ్యతిరేకముగాసంచరించుచున్నాడు. అది పేరునకు ధర్మమునూత్రీమే. అట్టివాడు తేనె త్రాగుచున్నాననుకొనుచు విషముచు త్రాగుచున్నాడు.”

తేనెయందు కలిసిన విషము ఆరంభమున తీయగ నుండును. కాని పరిణామమున దుఃఖమే కలిగించును. కీర్తి, అధికారము, ఉన్నత పదవి మొదలగువానికొరకు చేయుదానముకూడ ఆశ్రేణీకే చెందును. నిజమునకు అది దానము కాదు. ఆడంబరము. చివరకు దుఃఖయాపముగ పరిణమించును. క్లेशములను కలుగజేయును. నలుగురిమధ్యను కూర్చొనియున్నప్పుడు ఎవరైన యాచకులు వచ్చినచో, ఇవ్వక

పోయిన బాగుండదని' సిగ్గుతో అనేకమంది దానము చేయుదురు. అది వీడాదానము. ఈవిషయమున ఈదృష్టాంతము వినదగినది.

ఒక నగరమున ఒక ధనవంతుడగు వ్యాపారస్థుడు ఉండెను. ఒకరోజున ఆతడు తనబండ్లి కట్టించుకొని బజారులోనికి వెళ్లుటకు సిద్ధముగా నుండెను. అంతలో ఒకదర్జునుడు ఆకలితో వచ్చి అన్నమునకు డబ్బు లేదనియు, ఒకడబ్బు ఇవ్వమనియు ప్రార్థించెను. ఆ ధనవంతుడు ఆతనిని తిట్టి తనబండ్లి ఎక్కి- బజారులోనికి పోయెను. బజారులో ఆతని బండ్లివద్దకు బేరగాళ్ళను, ఇతరగృహస్థులును తమతమ పనులకొరకు వచ్చిరి. సరిగా ఆసమయమునకు వెనుకటి బిచ్చగాడు అక్కడికి వచ్చి ఒక డబ్బు ఇవ్వమని అడిగెను. ధనవంతుడు తన నలువైపుల ఉన్న బేరగాళ్ళను, గృహస్థులను పరిశీలించి ఆ ముష్టివానికి వెంటనే నాలుగు అణాలు ఇచ్చెను. కాలాంతరమున ఆ ధనవంతుడు మృతిచెందెను. యముని ఎదుట న్యాయార్థము నిలబడెను. యముడు ప్రశ్నించెను. "ఈ ధనవంతుడు దానాది పుణ్యకార్యములు ఏమైన చేసెనా?"

చిత్రగుప్తుడు సమాధానము చెప్పెను. "ఈతడు దానాదులు ఏమియును చేయలేదు. కాని ఒకప్పుడు ఒక దర్జునునకు నాలుగు అణాలు ఇచ్చెను."

యముడు అడిగెను. "నాలుగు అణాలు ఎట్టిపరిస్థితిలో ఇచ్చెనో తెలిసికొనవలసియున్నది."

చిత్రగుప్తుడు ఆసంగతిని సవిస్తరముగా వివరించెను. మరియు ఆతడు ఇట్లనెను. ఈవిధముగా ఆతడు చేసిన దానములు చాలఉన్నవి. అంతట యముడు చెప్పెను. "ఇట్టి దానములు అసలైన దానములుగా చెప్పబడవు. వీనివలన ఆతనికి ప్రయోజనము సిద్ధించదు. ఇవి దానములు కావు. వీడాదానములునూత్రమే. కీర్తికొరకు చేసిన దానము

నకు ప్రతిఫలము లభించదు. దంభముతో కీర్తిగౌరవు చేసిన దానము కూడ దానముకాదు.

కావున ఏవ్యక్తియును ఈవిధముగా కీర్తిగౌరవుకాని సిగ్గుపడి కాని ఎప్పుడును దానము చేయరాదు.

శుశ్రూషా బ్రహ్మచారిణామ్.

శుశ్రూష నాలుగు రకములు :—ఆత్మశుశ్రూష, అంగ శుశ్రూష, స్థానశుశ్రూష, భావశుశ్రూష.

ఆత్మశుశ్రూష:—తనకు లభించిన వస్తువులలో అత్యంతప్రియమైనదానిని గురువునకు సమర్పించవలెను. ఉదాహరణమునకు ఎవరైన బొంబాయినుండి వండబుట్ట పంపియున్నచో మొదట గురువు గారికి సమర్పించవలెను.

అంగశుశ్రూష:—గురువునకు స్నానము చేయించుట, ప్రీతికర వేయుట, కాళ్ళుపట్టుట, వినగుట మొదలగునవి అంగశుశ్రూష అనబడును. ఇవి తాను స్వయముగా చేయవలెను.

స్థానశుశ్రూష:—గురువుయొక్క గృహము, భూమి, తనవిగా భావించి హానిని కాపాడుచుండవలెను.

భావశుశ్రూష:—తల్లి, తండ్రి, దైవము, సోదరులు, కుటుంబము అందరును గురుశబ్దముచే అభిహేతులు అగుదురు అని భావించి చేయు శుశ్రూష భావశుశ్రూష అనబడును.

పైన చెప్పబడిన సాధనములతో చిత్త శుద్ధియగును. రాజస, తామసములగు మలినవృత్తులు పోవును. సత్త్వప్రధానమగు మనోవృత్తి కలుగును.

6. యమానుసక్తిమ్:—యమానుస్థానము విధించబడినది.

ఈవిషయమున యోగసూత్రమును పఠింపుడు.

“అహింసా సత్యమ్ సత్యేయ బ్రహ్మచర్యైశ్చ సర్వైః యమాః॥”

“అహింస, సత్యము, అస్తేయము, బ్రహ్మచర్యము, అపరిగ్రహము—ఇవి యమములు.”

అహింస :-అహింసా వాఙ్మనఃకాయైః ప్రాణిమాత్రాఽప్రవీడనమ్ |

అత్మవత్సర్వభూతేషు కాయేన మనసా గిరా ||

“వాక్కు, మనస్సు, శరీరము— వీనిచే ఏజీవులను బాధించకుండా వాక్కు, మనస్సు, శరీరము— వీనిచే సర్వమును స్వస్వరూపము గనే భావించుట అహింస.”

సత్యము:—మహాభారతమున శాంతిపర్వమునందు సత్యమునుగురించి చెప్పబడినది.

నాస్తి సత్యాత్పరో ధర్మో నాన్యతాత్పాతకం పరమ్ |

శ్రుతిర్హి సత్యం ధర్మస్య తస్మాత్సత్యం న లోపయేత్ ||

సత్యమును పలుకుటకంటె మించిన ధర్మములేదు. అసత్యమును పలుకుటకంటె మించిన పాపములేదు. సత్యముపలుకుట మహాధర్మము. ధర్మమునకు ఆధారము సత్యము. ఇందుకు శ్రుతిప్రమాణము కలదు. కావున ఎప్పుడును సత్యమును విడనాడరాదు. అసత్యమును పలుకరాదు.

అస్తేయము:—తనకు ఎట్టి ఆపదకలిగినను ఇతరుల అనుమతి లేనిదే వారి ధనమును మనోవాక్కాయములచే గ్రహించరాదు.

చౌర్యేణ వా బలేనాపి పరస్వహరణం హి యత్ |

స్తేయమిత్యుచ్యతే నద్భిరస్తేయం తద్భివర్ణయః ||

“దొంగిలించికాని, బలవంతముగకాని ఇతరులవస్తువులను తీసికొనుట స్తేయము. అది చేయకుండుట అస్తేయము.”

బ్రహ్మచర్యము:-మైథున పరిత్యాగము.

స్మరణం కీర్తనం కేలిః ప్రేక్షణం గుహ్యభాషణమ్ |

నంకల్పోఽధ్యవసాయశ్చ క్రియానిర్వృత్తి రేవ చ |

ఏతన్మౌనమప్యభిజ్ఞ ప్రవదన్తి మనీషిణః ||

స్త్రీని స్మరించుట, ఆమెగుణములను వర్ణించుట, ఆమెతో ఆటలు ఆడుట, కోరికతో ఆమెను చూచుట, ఏకాంతమున రహస్యముగా మాట్లాడుట, విషయభోగమును నిశ్చయించుట, ఆమెను కలసి కొనుటకు సమయమును, స్థానమును ఏర్పాటుచేయుట, విషయానుభవము అని మైథునము 3 విధములుగా చెప్పబడినది. ఈవిధమగు క్రియలను ఆచరించకుండుట బ్రహ్మచర్యము.

అ ప రి గ్ర హ ము :—

పరిగ్రహము పది రకములు :—ఇల్లు, పొలము, ధనము, ధాన్యము, మనుష్యులు, పశువులు (ఏనుగులు, గుర్రములు, ఆవులు, మొదలగునవి) తల్పములు, వాహనములు, కూపములు, సాత్రాలు మొదలగునవి దశపరిగ్రహములు. వీని పరిగ్రహమును చేయనినాడు అపరిగ్రహి.

పరిగ్రహము చే కలుగు అరిష్టములను శాస్త్రములు చెప్పుచున్నవి.

త పః శ్రుత పరివారాం శ మసా మ్రాజ్య సంపదమ్ ।

పరిగ్రహ గ్రహ గ్రహ స్తాస్త్యజేయిర్మోగినోఽపి హి ॥

“పరిగ్రహమును మొసలిచే మ్రింగబడినచో యోగులు అయినను తమతపస్సు, శుభ్రజ్ఞానము అను కుటుంబముకల శమసామ్రాజ్యమును కోల్పోవుదురు. కావున పరిగ్రహమును ఎల్లవిధములను త్యజించవలెను.”

7. నియమానువృత్తిమ్ :—

“శాచసంతోషతపఃస్వాధ్యాయైశ్వరప్రణిధానాని నియమాః.” (యో.నూ)

పవిత్రత, సంతోషము, తపము, స్వాధ్యాయము, ఈశ్వరప్రణిధానము అనునవి నియమములు.

శౌచము:— శౌచమనగా పవిత్రత. శౌచము రెండు రకములు. ఆభ్యంతరము, బాహ్యము.

ఆభ్యంతరశౌచమనగా భావశుద్ధి. బాహ్యశౌచమనగా మృత్తి కాజలాదులచే శుద్ధి. పవిత్రమగు ఆహారాదులుకూడ బాహ్యశౌచముగా లెక్కపెట్టబడును.

శౌచముచే సత్త్వశుద్ధి, సామనస్యము, ఏకాగ్రత, ఇంద్రియ జయము, ఆత్మదర్శనము, యోగ్యత మొదలగునవి కలుగును.

సంతోషము:— సంతోషమనగా లభించినసాధనములకంటె మించినది కావలెనను కోరిక లేకుండుట. సంతోషముచే అపరిమిత సుఖము కలుగును.

“సంతోషోదనుత్తమః సుఖలాభః” (యో. సూ)

తపము:— సుఖ,దుఃఖాదులను సహించుశక్తి తపము అనబడును. తపముచే దోషములు నశించి కాయేంద్రియాదులు సిద్ధిని పొందును. చిత్తైకాగ్రత అన్నిటికంటెను మించిన తపము.

మననశ్చేన్ద్రియాణాం హ్యేకాగ్ర్యం పరమం తపః ।
న జ్ఞాయస్సర్వధర్మేభ్యః స ధర్మః పర ఉచ్యతే ॥

“మనస్సు, ఇంద్రియములు ఏకాగ్రతనుపొందుట శ్రేష్ఠమగు తపము. ధర్మములన్నిటికంటెను శ్రేష్ఠమగు ధర్మము అదియే.”

స్వాధ్యాయము.— మోక్షప్రీతిపాదకములగు శాస్త్రములను అభ్యసించుట స్వాధ్యాయము అనబడును. ప్రణవ జపాదులుకూడ స్వాధ్యాయకోటికి చేరును. “స్వాధ్యాయాన్మా ప్రమదః” అని శ్రుతికూడ చెప్పుచున్నది. స్వాధ్యాయమునందు పొరబడరాదు.

యథా యథా హి పురుషః శాస్త్రం సమధిగచ్ఛతి ।

తథా తథా విజానాతి విజ్ఞానం చాస్య రోచతే ॥

“నూనవుడు శాస్త్రాధ్యయనము చేసినకొలదియు, శాస్త్రమును బాగుగా తెలిసికొనగలడు. పరమాత్మజ్ఞానమునందుకూడ అతనికి అభిరుచి కలుగును.”

ఈశ్వరప్రణిధానము:— పరమాత్మునికి సర్వకర్మలను సమర్పించుట ఈశ్వరప్రణిధానము. ఈశ్వరప్రణిధానముచే సమాధి లభించును.

“సమాధినిద్ధిరీశ్వరప్రణిధానాత్” అని యోగసూత్రములు చెప్పుచున్నవి.

రీ. చిత్తప్రసాదాయ వదన్తి విజ్ఞాః :—

మూలశ్లోకమునందు చెప్పిన పైపడున్న చిత్తశుద్ధికి వలయు సాధనములు అని విజ్ఞులు చెప్పుచున్నారు.

